

16 ఏళ్ళు

విమల ఇంట్లో పసంతా చేసుకుపోతున్నా లోపల మనసులో ఎంతో విసుగ్గా ఉంది. ఎన్నో రకాల ఆలోచనలు బుర్రలో రొద చేస్తున్నాయి. ఎన్నో ప్రశ్నలు నిలేస్తున్నాయి. జవాబుల కోసం ఆమె ఆలోచనలు వెతుక్కుంటున్నాయి. ఒక్కొక్క ప్రశ్నా మహాబరువుగా జవాబు తోచనిదిగా కనిపిస్తోంది.

ఇంత ఆలోచనలోనూ విమలను ఆశ్చర్యపరుస్తున్న విషయం ఒకటుంది. అదేమంటే తనంతకాలం తన గురించి తను ఏమాత్రం ఆలోచించకుండా ఎలా ఉన్నదా అని.

తన ఆలోచననీ, తన శక్తినీ, తన సమర్థతనీ ఎప్పుడూ అంచనా వేసుకునే సమయమే రాలేదా? లేక తను అలాంటి ప్రయత్నమే చేయలేదా? ఏమో? ఇప్పుడేది ఆలోచించినా గందరగోళంగా ఉంది. ఏదో సమయం మించిపోయిన ఫీలింగ్ బాధిస్తోంది. విమల ఆలోచనలు ఆమె జ్ఞాపకాల వైపు మళ్ళిపోతున్నాయి.

అవును, అప్పుడామెకి పదహారేళ్లు. అందం, ఆరోగ్యం ఆమె సొత్తు. అప్పట్లో ఆమెను ఆడవాళ్లయినా చూపు మరల్చుకోలేక మరికాస్సేపు కన్నార్పకుండా చూసేవారు. ఆ విషయం ఆమెకీ తెలుసు. తన అందం చుట్టూ ఒక భయం చుట్టుకుని ఉండడం ఆమె గ్రహించలేకపోయేది. విమల తల్లి మహాలక్ష్మికి కూతురి అందం మీద ఎంతో నమ్మకం, దేనికోసం ఆ నమ్మకమని ప్రశ్నిస్తే అందమైన తన కూతుర్ని ఎవరైనా కట్టుకానుకలు కోరకుండా పెళ్లి చేసుకుంటారని ఆమె జవాబు.

పోతే తండ్రికి కూతురికి కట్నం బాధ ఉండదనే ఆనందం ఉన్నా పువ్వులా నాజుకూగా ఉన్నప్పుడే ఆమెని అత్యంత దబ్బున్నవాడి చేతిలో పెట్టెయ్యాలనే తపన, తాపత్రయం. అందుకే పన్నెండో ఏటనే చదువు, సంధ్యలు మానిపించి అపురూపంగా ఇంట్లో కూర్చోబెట్టారు. విమలకి చదువు అనేది లేకపోగా ఇంట్లో అపురూపమైన విలువైన విమల అందాన్ని జాగ్రత్తగా కాపాడాలనే ధ్యాస తప్ప మరోకటి లేదు. అనుకున్నట్టుగానే బంధుజనంలో విమల చక్కదనం గురించి ప్రచారం జరిగింది. అందమైన కోడలు కావాలనుకునే అత్తలు అందమైన భార్యలు కావాలనుకునే యువకులు విమల సంబంధం చూసుకుందామనే ధ్యాసలో పడ్డారు.

ఆ రోజు విమల స్నేహితురాలు రమణి పుట్టిన రోజు. రమణి ఇల్లు వీళ్ళింటికి నాలుగు వీధులవతల. ఆ రోజు విమలకి చాలా ఆనందంగా ఉంది. రమణి ఇంటికి పుట్టిన రోజు వేడుకకు వెళ్ళామని, రమణి మరీ మరీ చెప్పింది. ఎప్పుడూ అమ్మ, నాయనమ్మల ముఖాలు చూస్తూ, వారి మధ్య కొట్లాటలు తిలకిస్తూ నాన్న కేకలు, తాతయ్య శాపనార్థాలు వింటూ విసిగిపోయిన ఆమెకి రమణి ఆహ్వానం ఎంతో ఉత్సాహాన్నిచ్చింది.

విమలని ఏడో క్లాసు అవగానే మానిపించేసారు గానీ రమణి చదువు కొనసాగించడం వల్ల అప్పుడే పదో క్లాసు రాసింది. అయితే విమలకి తను చదువుకోలేక పోయాననే బాధ బొత్తిగా ఉండేది కాదు. ఇంట్లో ఆడవాళ్ళు చదువుకోకపోవడం అతి సహజంగానూ, చదువుకోవడం కొంత అసహజంగానూ ఆమె కనిపించేదా రోజుల్లో.

సాయంత్రం అవుతుండగా విమల చక్కగా ముస్తాబై మంచి బట్టలేసుకుని పందరి మీంచి స్వయంగా కోసుకున్న జాజి పూల మాల కట్టుకుని జడలో పెట్టుకుని మరికాస్త దండ రమణికి పొట్లం కట్టుకుని బయలుదేరడానికి సిద్ధమైంది.

‘ఉండు, ఒక్కర్తినే ఎలా వెళ్తావు? తమ్ముడొస్తాడు. కాస్తేపు ఆగు’ అంది తల్లి.

సరేనని మళ్ళీ లోపల కొచ్చి కూర్చుంది. అమ్మ అలా అన్నందుకు విమలకేం బాధ కలగలేదు. పైగా అది సహజంగానే తోచింది. ‘అవును ఒక్కర్తినే ఎలా వెళ్తాను’ అనుకుంది. తండ్రితో వెళ్ళిన ఆరేళ్ళ తమ్ముడు ఎంతకీ రాలేదు. ఆమె ఎదురు చూస్తూనే కూర్చున్నంతలో చీకటి పడిపోయింది. దీపాలూ వెలిగిపోయాయి.

ఆరేళ్ళ తమ్ముడు తోడులేకపోవడం వల్ల రమణి పుట్టిన రోజు పేరంటానికి విమల వెళ్ళలేకపోయింది. ఉత్సాహమంతా నీరు కారిపోయింది. చేసుకున్న ముస్తాబంతా చెదిరిపోయింది.

'నే ఒక్కర్తినీ వెళ్తానమ్మా - వెళ్ళగలను' అందామనుకుంది. కానీ ఏదో భయం ఆమెని ఆ మాటలననీయలేదు. ఆమె మనసులో మాట గ్రహించినట్టుగా మహాలక్ష్మి పదే పదే 'ఆడపిల్లవు ఒక్కర్తినే ఎలా వెళ్తావు? ఆ సోద్యం మనకొద్దులేమ్మా' అంటూ దీర్ఘాలు తీసింది. తలలో పువ్వులు పూర్తిగా విచ్చుకుని సువాసనలు వెదజల్లాయి. గానీ పొట్లంలో కట్టిన దండ ఉక్కిరి బిక్కిరై వికసించకుండానే కమిలిపోవడం మొదలుపెట్టింది.

నాన్నా తమ్ముడూ తొమ్మిది గంటలకు ఇంటికి వచ్చారు. విమల ఫిర్యాదు చేసింది. నాన్న తను వెళ్ళనందుకు ఎంతో ఆనందించాడు.

'ఆడపిల్లవు అక్కడికీ ఇక్కడికీ ఒక్కదానవూ బయలుదేరకూడదు' అంటూ సున్నితంగా హితవు చెప్పాడు.

మరోసారి ఎవరైనా తోడువస్తే వెళ్తువుగానిలే అంటూ ఆశ కూడా చూపించాడు. ఏం? వెళ్తే వంటరిగా? అంది విసురుగా.

'ఏమో? ఏదైనా కావచ్చు. ఆడపిల్లవు. అందులో అందమైన దానవు. ఎంత జాగ్రత్తగా ఉండాలి' అన్నాడు. ఇదే మాట అమ్మ, నాన్న, తమ్ముడు ఇలా చాలామంది చాలాసార్లు అన్నట్టుగా విమలకి గుర్తే. అయితే విమల కాస్తంత చొరవ తీసుకుని 'నేను వెళ్తాను నాకు భయంలేదు' అని ఎప్పుడూ అనలేదు. తన రక్షణ భారం తను ఆవగింజంతైనా వహించలేకపోయింది.

విమలకి రఘురాంతో పెళ్ళి కుదిరంది. అతను పెద్ద చదువు చదివాడు. డబ్బున్నవాడు. ఉద్యోగపు హోదా ఉన్నవాడు. అన్నిటికీ మించి అందమైన భార్య. ఈ సమాజంలో స్టేటస్ సింబల్ అని పూర్తిగా నమ్మినవాడు. చిన్ననాటి నుండి ఆమె సౌందర్యం ఏ కాలేజీ కుర్రాళ్ళ కళ్ళల్లో పడకుండా పరిరక్షింపబడిందని పూర్తిగా తృప్తిపడినవాడు. ఆడది పెద్దగా చదువుకోనక్కరలేదని విమలని భార్యగా ఎంచుకున్నాడు.

లక్ష రూపాయలు కట్నం తెచ్చే కోడళ్ళు కావల్సినంతమంది దొరుకుతారు కానీ ఇంత అందమైన పిల్ల కొడుక్కు దొరకదని గ్రహించిన అత్తగారు కట్నం వద్దని.

ఉదారంగా లాంఛనాలు మాత్రం తీసుకుని ఆమెని కోడల్ని చేసుకుంది. విమల అత్తారింట్లో అగజాట్లం పడలేదు. అత్తగారామెను ఎప్పుడూ అంటిపెట్టుకునే ఉండి అపురూపంగా చూసుకుంది. ఆమె మీద ఎవరి దృష్టిపడకుండా కోడలి దృష్టి మరెవరి మీదా పడకుండా నిరంతర పరిరక్షణలో ఆమెని కాపాడుకుంటూ ఉంది.

భర్త వెంట బొమ్మలా తయారై అటు ఇటు వెక్కున్నప్పుడు ఎంత ఆనందంగా ఉండాలనుకున్నా అప్పుడప్పుడు మనసు తిరగబడేది. ఏదో బందిఖానాలో వున్నట్టునిపించేది.

వీధి చివర ఆంజనేయస్వామి గుడికి వెళ్ళాలన్నా కూడా తోక ఉండాల్సిందే.

'ఫర్వాలేదు నే వెళ్ళొస్తాను' అని ధైర్యం చేసి అంటే

'ఏమంత బాధొచ్చింది? మెమెవ్వరం లేమా ఏమిటి? అంటూ అత్తవారింట్లో ఆమెను ఎవరో ఒకరు పరిరక్షిస్తునే ఉండేవారు.

పెళ్ళయిన నాలుగేళ్ళకి తల్లికి సీరియస్ గా ఉందన్న వార్త విని విమల విలవిల్లాడిపోయింది. ప్రయాణమైంది కానీ రఘురాం ఊళ్ళో లేడు. ఆమె వెంట రాగల తోడు ఎవ్వరూ ఆ సమయంలో లేరు.

'ఫరవాలేదు. రైలు ఎక్కించండి వెళ్తాను' అందామనుకుంది అనలేని భయం ఆమె గొంతు నొక్కింది. అంతకు ముందుగానే అత్తగారు 'వంటరిగా వెళ్ళడం ఆడవాళ్ళకి మంచిది కాదు' అంటూ తేల్చి చెప్పింది.

అనుకున్న సమయానికి వెళ్ళలేని విమల తల్లిని చివరిసారిగా కూడా చూడలేక పోయింది.

'అవును ఆడది వంటరిగా ఎక్కడికైనా వెళ్ళడం కష్టం కదా' అని దుఃఖాన్ని మింగుకుంది. కానీ అన్నాళ్ళుగా ఆరాధించుకుంటూ అదృష్టంగా భావించుకుంటున్న ఆమె అందం మీద ఆడతనం మీద మొదటిసారి అసహ్యం వేసింది.

కాస్తంత చొరవగానే వెళ్తానని వెళ్ళి ఉంటే అమ్మనోసారి చూడగలిగేదాన్ని అనే ఊహ ఆమె హృదయంలో ముల్లులా గుచ్చుకుని ఉండిపోయింది.

ఆమె అక్కడే నిలబడిపోయినా, జీవితం కదిలిపోతూనే ఉంది. మారిపోతూనే ఉంది. పిల్లలు పుట్టారు. పెరుగుతున్నారు. విమలలోని అందం తరగవలసినంత తరగలేదు. అందుకే ఆమె భర్త రఘురాంకి భార్యను మరింత అంటిపెట్టుకునుండాల్సిన బాధ్యత పడింది.

ఎవ్వరూ లేకుండా అడుగు బయటకు పెట్టే అలవాటు ఆమెకు లేకుండా పోయింది. ఎప్పుడైనా తెగింపుగా ఈ బంగారు పంజరపు తీగలు తెంచుకోవాలనే ఊహ కలిగినా వెంటనే.

అల్లవేళలా ఒంటరిగా వెళ్ళడం ఆడవాళ్ళకి మంచిది కాదనే పిరికి మందు ఎవరో ఒకరు పోస్తూనే ఉండేవారు.

వయసు పెరిగే కొద్దీ ఇతరుల నీడ నిప్పులా అనిపించసాగింది విమలకి. ఒక్క క్షణం ఏకాంతంగా నాలుగు అడుగులు నడవలేని స్థితి నరకంలా పరిణమించిందామెకి.

ఆమెలో చిన్న చిన్న కోర్కెలు ఊపిరి సలపకుండా చేయడం మొదలుపెట్టాయి. సొంతంగా బస్సుక్కాలి, సొంతంగా రైలెక్కి కిటికీలోంచి, గిరున తిరిగే ప్రకృతిని చూడాలి. సినిమాకి వెళ్తే తనే ఆడవాళ్ళ క్యూలో నిలబడి టికెట్ తీసుకోవాలి.

ఆలోచించే కొద్దీ ఇవన్నీ తనకి తీరని కోరికలా అని ఏడుపొచ్చేది. పదహారేళ్ళు తర్వాత విమలకి ముప్పై రెండేళ్ళు నిండాక వంటరిగా ఉండాలనే కోరిక పెరిగిపోయాక అనుకోకుండా అదే ఊళ్ళో ఉన్న చిన్ననాటి స్నేహితురాలు రమణి కనిపించింది. అద్రసు తీసుకుని ఆ రోజు మధ్యాహ్నం విమల ఇంటికి వచ్చింది. ఆమెని చూస్తూనే 'ఒక్కర్తివే వచ్చావా' అంది విమల.

'మరీ? లేకపోతే ఎప్పుడూ ఎవరో' ఒకరు జంట ఉంటారా' అంటూ నవ్వింది రమణి.

చాలాదూరం నుండి ఒంటరిగా తనకోసం. ఆ పట్టణంలో రావడం విమలకి ఎంతో ఆనందాన్ని ఇచ్చింది. నాలుగు వీధులవతల ఈ రమణి పుట్టిన రోజుకి తనెలా వెళ్ళలేకపోయిందీ గుర్తుకొచ్చి బాధ కలిగింది.

అంతమాత్రాన తను పొందిన గొప్పతనమూ లేదు. రమణి కోల్పోయిందీ లేదు. తను కాస్త చొరవ తీసుకుని ప్రపంచంలోకి ఒక అడుగు వేస్తే మరీ తన జీవితమింత స్తబ్ధంగా ఉండేది కాదనిపించింది.

రమణి ఎన్నో విశేషాలు చెప్పింది. ఎంతో ధైర్యం సూరిపోసింది. ఎప్పుడూ ఎవరో ఒకరు పక్కన మనల్ని నడిపేవారు ఉండాల్సిన అవసరం లేదని చెప్పింది.

'మనం బయటికి వెళ్ళినంత మాత్రాన ఏమీ అయిపోము' అంటూ స్పష్టం చేసింది. నాలుగైదుసార్లు రమణి వచ్చి వెళ్ళాక విమలకి కాస్తంత ఆత్మస్థయిర్యం వచ్చింది. ఆలోచన పెరిగింది. ప్రపంచాన్ని మనుషుల్ని వారి భావాల్ని విమర్శతో చూడడం మొదలుపెట్టింది. తనకంటూ చదువు లేకపోవడం వల్ల తను చీకటిలో ఉండిపోయినట్లు తహతహలాడిపోయింది. నాలుగు గోడల మధ్య ఉన్న ఆడవాళ్ళు

పవిత్రులనీ భావిస్తూ బయట పనులలో తిరిగే ఆడవాళ్ళయందు కనబరిచే చులకన భావాన్ని గమనించిన కొద్దీ విమలలో బాధ మరి పెరగడం మొదలైంది.

లేడీస్ క్లబ్ లో ఏర్పాటు చేసిన పువ్వుల ప్రదర్శనకి తప్పక రమ్మని మరి మరి చెప్పి వెళ్లింది రమణి.

రకరకాల పువ్వులు, ముఖ్యంగా గులాబీలు ఎన్ని రంగులో, ఎన్ని రకాల్లో చూడడానికి రెండు కళ్ళు చాలవు. చూసి తీరవలసిందే. వెళ్తూ మరి ఊరించింది.

‘ఫ్లవర్ ఎగ్జిబిషన్’?? అంటే ఓహూ... అక్కడా ఒక్కర్నివీ ఎలా వెళ్తావ్? పవన్ వస్తే తోడు తీసుకువెళ్ళు” అన్నాడు రఘురాం.

పద్నాలుగేళ్ళ పవన్ తనకెలాంటి అంగరక్షకుడో అర్థం కాలేదు. అవును మరి. తన పడహాలో ఏట ఆరేళ్ళ తమ్ముడు తోడుగా ఉన్నప్పుడు ఇప్పుడు వీడు మాత్రం తోడు ఎందుకు కాదు?

వాడు మగాడు. తమ్ముడు చిన్నవాడైనా మగాడు. కొడుకు చిన్నవాడైనా మగాడు. మగాడి నుండి ఆడదాన్ని రక్షించడానికి మగవాడే రావాలి. వాడు పసివాడైనా, ముసలివాడైనా, గుడ్డివాడైనా, కుంటివాడైనా, ఇదెక్కడీ న్యాయం?

స్త్రీ ఒక్క అడుగు చొరవ తీసుకుని తన గురించి తను ఆలోచించుకుంటే ముందుకు సాగితే తన అనుభవం తనకు దక్కుతుంది. తన జీవితం తనకి మీగులు తుంది.

రమణి మాటలు గుర్తుకు వస్తుంటే ఒక్కసారి గుండెలు నిండుగా ఊపిరి పీల్చు కోవాలనిపిస్తోంది.

అందుకే

ఉదయం నుంచి పనిచేస్తున్నా మనసు మనసులో లేదు. తనింతకాలం ఇంత మొద్దునిద్రలో ఎలా ఉండిపోయింది. ఏ అనుభవమూ, ఏ ఆలోచనా లేకుండా రాయిలా ఇన్నాళ్ళు పడి ఉంది. కానీ ఇప్పుడీ మత్తు వదిలించుకోవాలి. ఈ జడత్వం నుంచి బయట పడాలి. “నేనొక్కరైను ఫ్లవర్ ఎగ్జిబిషన్ కి వెళ్ళగలను, వెళ్తాను, నాకెవ్వరూ తోడూ, తోకా వద్దు. నేను వెళ్ళగలను, నేను వెళ్తాను” అని గట్టిగా అరుస్తూ విమల చేసిన ప్రకటన విని ఇంట్లో అందరూ ఆమెవైపు చూసారు. ఆ గొంతు అందరూ ఆశ్చర్యంగా విన్నారు.

(ఆంధ్రభూమి ప్రియదర్శిని, 16.5.1998)